



# Gabra tal-ġurisprudenza

## KONKLUŻJONIJIET TAL-AVUKAT ĠENERALI RANTOS

ipprezentati fis-17 ta' Novembru 2022<sup>1</sup>

**Kawża C-628/21**

**TB**

**fil-preżenza ta':**

**Castorama Polska Sp. z o.o.,**

**“Knor” Sp. z o.o.**

(talba għal deċiżjoni preliminari mressqa mis-Saġd Okręgowy w Warszawie (il-Qorti Reġjonali ta' Varsavja, il-Polonja))

“Rinviju għal deċiżjoni preliminari – Approssimazzjoni ta' liġijiet – Direttiva 2004/48/KE – Rispett għad-drittijiet tal-proprjetà intellettuali – Artikolu 4 – Persuni intitolati li jitolbu l-applikazzjoni ta' miżuri, ta' proċeduri u ta' rimedji – Artikolu 8(1) – Azzjoni dwar ksur ta' drittijiet tal-proprjetà intellettuali – Bejgħ ta' merkanzija kontrafatta – Drittijiet tal-awtur u drittijiet relatati – Dritt tar-rikorrent għal informazzjoni dwar l-orijini u n-networks tad-distribuzzjoni tal-merkanzija – Htieġa jew le li r-rikorrent juri li huwa d-detentur tad-dritt tal-proprjetà intellettuali”

### I. Introduzzjoni

1. Impriża qiegħda tikkummerċjalizza riproduzzjonijiet ta' rappreżentazzjonijiet grafiċi mingħajr il-kunsens tal-persuna li tallega li hija l-kreatriċi ta' dawn ir-rappreżentazzjonijiet. Din tal-aħħar tressaq azzjoni legali relatata ma' ksur ta' dritt tal-proprjetà intellettuali fuq il-bażi tal-Artikolu 8(1) tad-Direttiva 2004/48/KE<sup>2</sup>, li jistabbilixxi dritt strumentali maħsub li jggarantixxi l-protezzjoni effettiva tal-proprjetà intellettuali<sup>3</sup>. Din il-persuna għandha turi li hija d-detentur tad-dritt tal-proprjetà intellettuali inkwistjoni jew semplicement tagħmilha probabbli li hija d-detentur ta' dan id-dritt? Din hija, essenzjalment, id-domanda magħmula mis-Saġd Okręgowy w Warszawie (il-Qorti Reġjonali ta' Varsavja, il-Polonja).

2. Din il-kawża ser twassal lill-Qorti tal-Ġustizzja sabiex teżamina, fid-dawl tal-ġurisprudenza tagħha, il-livell ta' prova meħtieġ fil-kuntest ta' talba għal informazzjoni dwar l-orijini u n-networks ta' distribuzzjoni ta' merkanzija jew servizzi taħt l-Artikolu 8(1) ta' din id-direttiva, id-dritt għal informazzjoni previst fl-Artikolu 8 tad-Direttiva 2004/48. Sabiex tingħata risposta

<sup>1</sup> Lingwa originali: il-Franċiż.

<sup>2</sup> Direttiva 2004/48/KE tal-Parlament Ewropew u tal-Kunsill tad-29 ta' April 2004 fuq l-infurzar tad-drittijiet tal-proprjetà intellettuali (ĠU Edizzjoni Speċjali bil-Malti, Kapitolu 17, Vol. 2, p. 32). Dwar din id-direttiva, ara Petillion, F., u Herweigh, A., “Genesis, Adoption and Application of European Directive 2004/48/EC”, *Enforcement of Intellectual Property Rights in the EU Member States*, Petillion, F. (ed.), Antwerpen, Intersentia, 2019, p. 1 sa 48.

<sup>3</sup> Ara l-konklużjonijiet tal-Avukat Ġenerali Cruz Villalón fil-kawża Coty Germany (C-580/13, EU:C:2015:243, punt 24).

għad-domanda magħmula, ikun meħtieġ li jiġu bbilanċjati, minn naħa, id-dritt għal informazzjoni tad-detenturi tal-proprjetà intellettuali u, min-naħa l-oħra, il-protezzjoni tal-konvenut kontra użu abbuziv ta' dan id-dritt.

## II. Il-kuntest ġuridiku

### A. *Id-dritt tal-Unjoni*

3. Skont il-premessi 10 u 17 tad-Direttiva 2004/48:

“(10) L-għan ta' din id-Direttiva hija li tqarreb is-sistemi leġislattivi [tal-Istati Membri] sabiex tassigura livell ta' protezzjoni għoli, ekwivalenti u omoġenju fis-suq intern.

[...]

(17) Il-miżuri, il-proċeduri u r-rimedji għal din id-Direttiva għandhom ikunu determinati għal kull każ b'manjera li jiġi kkunsidrati l-karatteristiċi speċifiċi ta' dak il-każ, li jinkludu il-karatteristiċi speċifiċi ta' kull dritt ta' proprjetà intellettuali u, fejn hu xieraq, il-karattru intenzjonali jew mhux intenzjonali tal-kontravvenzjoni.”

4. L-Artikolu 1 ta' din id-direttiva, intitolat “Materja tas-suġġett”, jistabbilixxi:

“Din id-Direttiva tikkonċerna il-miżuri, il-proċeduri u r-rimedji neċessarji biex tassigura l-infurzar tad-drittijiet tal-proprjetà intellettuali. [...]”

5. Il-Kapitolu II ta' din id-direttiva, intitolat “Il-miżuri, il-proċeduri u r-rimedji”, jinkludi l-Artikoli 3 sa 15. L-Artikolu 3 tal-istess direttiva, intitolat “Obbligu ġenerali”, jipprovdi:

“1. L-Istati Membri għandhom jipprovdu il-miżuri, il-proċeduri u r-rimedji neċessarji biex jiġi assigurat l-infurzar tad-drittijiet tal-proprjetà intellettuali koperti b'din id-Direttiva. Dawk il-miżuri, il-proċeduri u r-rimedji għandhom ikunu ġusti u m'għandhomx ikunu mhux neċessarjament kumplikati jew għaljin, jew li jwasslu għal-limiti ta' ħin mhux raġjonevoli jew dewmien mhux ordnat.

2. Dawk il-miżuri, il-proċeduri u r-rimedji għandhom ikun wkoll effettivi, proporzjonati u dissważivi u għandhom ikunu applikati b'mod u manjiera li jevitaw il-ħolqien ta' barrieri biex jiġi legittimizzat il-kummerċ u biex jiġu provduti protezzjonijiet kontra l-abbuż tagħhom.”

6. L-Artikolu 4 tad-Direttiva 2004/48, intitolat “Il-persuni ntitolati biex japplikaw għall-applikazzjoni tal-miżuri, tal-proċeduri u tar-rimedji”, jipprovdi:

“L-Istati Membri għandhom jirrikonoxxu bħala persuni intitolati biex jistgħu japplikaw għall-miżuri, għall-proċeduri u għar-rimedji li għalihom saret riferenza f'dan il-kapitolu:

- a) il-persuni l-oħra kollha awtorizzati, b'mod partikolari dawk li għandhom liċenza, safejn huwa permess u skond id-dispożizzjonijiet tal-liġi applikabbli;
- b) il-persuni l-oħra kollha awtorizzati, b'mod partikolari dawk li għandhom liċenza, safejn huwa permess u skond id-dispożizzjonijiet tal-liġi applikabbli;

- c) is-soċjetajiet li jamministraw id-drittijiet tal-proprjeta intellettwali b'mod kollettiv li huma regolarment rikonoxxuti b'hala rappreżentanti tad-detenturi tad-drittijiet intellettwali, safejn hu permess u skond id-dispożizzjonijiet tal-liġi applikabbli;
- d) is-soċjetajiet professjonali ta' difiża li huma regolarment rikonoxxuti b'hala rappreżentanti tad-detenturi tad-drittijiet tal-proprjeta intellettwali, safejn hu permess u skond id-dispożizzjonijiet tal-liġi applikabbli;"

7. L-Artikolu 8 ta' din id-direttiva, intitolat "Id-dritt għall-informazzjoni", huwa fformulat kif ġej, fil-paragrafi 1 u 2 tiegħu:

"1. L-Istati Membri għandhom jassiguraw li, fil-kuntest tal-passi legali li jikkonċernaw il-kontravvenzjoni tad-dritt tal-proprjeta intellettwali u b'risposta għal talba ġustifikata u proporzjonali ta' min għamel il-klejm, l-awtoritajiet kompetenti ġudizzjarji jistgħu jordnaw li l-informazzjoni fuq n-networks ta' l-origini u tad-distribuzzjoni ta' l-oġġetti jew is-servizzi li tikser id-dritt għall-proprjeta intellettwali għandu jkun pprovdut mill-kontravventur u/jew xi persuna oħra li:

- a) instab f'possessjoni ta' l-oġġetti li jikkontravjenu fuq skala kummerċjali;
- b) instab juża is-servizzi li jikkontravjenu fuq skala kummerċjali;
- c) instab li qed jipprovdi fuq skala kummerċjali servizzi użati biex jagħmlu attivitajiet li jikkontravjenu,  
jew
- d) kien indikat mill-persuna li għaliha saret riferenza fil-punti (a), (b) jew (c) b'hala li kienet involuta fil-produzzjoni, manifattura jew distribuzzjoni ta' l-oġġetti jew tal-provvista tas-servizzi.

2. L-informazzjoni li għaliha hemm riferenza fil-paragrafu 1, kif inhu xieraq, tikkomprendi:

- a) l-ismijiet u l-indirizzi tal-produtturi, manifatturi, distributuri, fornituri u detenturi oħra ta' qabel ta' l-oġġetti jew servizzi, kif wkoll intiżi l-bejjieġha bl-ingrossa u bl-imnut;
- b) informazzjoni fuq il-kwantitajiet prodotti, manifatturati, mibjugħa, mgħotija jew ordnati, kif wkoll il-prezz miksub għal dawn l-oġġetti jew servizzi in kwestjoni."

## ***B. Id-dritt Pollakk***

8. L-Artikolu 278 tal-ustawa – Kodeks postępowania cywilnego (il-Liġi li Tistabbilixxi l-Kodiċi ta' Proċedura Ċivili), tas-17 ta' Novembru 1964, fil-verżjoni applikabbli għall-kawża prinċipali<sup>4</sup> (iktar 'il quddiem il-"Kodiċi ta' Proċedura Ċivili"), jistabbilixxi fil-paragrafu 1 tiegħu:

"Fil-każijiet li jehtieġu għarfien speċjali, il-qorti, wara li tkun semgħet it-talbiet tal-partijiet dwar in-numru u l-għażla ta' esperti, tista' titlob l-opinjoni ta' espert wiehed jew iktar."

<sup>4</sup> Dz.U. tal-2020, poźizzjoni 1575.

9. L-Artikolu 479<sup>89</sup> ta' dan il-kodiċi jipprevedi:

“1. Id-dispożizzjonijiet ta' din it-taqsimha japplikaw għall-kawzi relatati mal-protezzjoni tad-drittijiet tal-awtur u ta' drittijiet relatati, għall-protezzjoni tad-drittijiet tal-proprjetà industrijali u għall-protezzjoni ta' drittijiet oħra relatati mal-proprjetà intangibbli (kawzi ta' proprjetà intellettuali).

2. Huma meqjusa ukoll bħala kawzi ta' proprjetà intellettuali fis-sens ta' din it-taqsimha il-kawzi dwar:

1) il-prevenzjoni tal-kompetizzjoni ingusta u l-ġlieda kontriha;

[...]

10. L-Artikolu 479<sup>112</sup> ta' dan il-kodiċi jipprovdi:

“Id-dispożizzjonijiet dwar il-persuna li għandha tipprovdi l-informazzjoni japplikaw għal kull persuna, inkluż il-konvenut, li għandha l-informazzjoni msemmija fl-Artikolu 479<sup>113</sup> jew li għandha aċċess għaliha.”

11. L-Artikolu 479<sup>113</sup> tal-istess kodiċi huwa fformulat kif ġej, fil-paragrafi 1 u 2 tiegħu:

“1. Fuq talba tad-detentur tad-dritt, jekk dan tal-aħħar juri b'mod plawżibbli l-eżistenza ta' ċirkustanzi li jikkarakterizzaw ksur ta' dritt tal- proprjetà intellettuali, il-qorti tista', qabel l-introduzzjoni ta' proċeduri relatati ma' dan il-ksur tad-dritt tal-proprjetà intellettuali jew matul dawn il-proċeduri sal-għeluq tas-seduta fl-ewwel istanza, tistieden lil min wettaq il-ksur jipprovdi informazzjoni dwar l-orijini u n-networks tad-distribuzzjoni tal-merkanzija jew tas-servizzi, meta dan ikun meħtieġ għall-htigijiet tal-azzjoni tad-detentur.

2. Meta t-talba tal-qorti għal informazzjoni tippreċedi l-proċedura relatata mal-ksur tad-dritt tal-proprjetà intellettuali, din il-proċedura għandha ssir mhux iktar tard minn xahar mid-data tal-eżekuzzjoni tal-ordni relatata mat-talba għal informazzjoni.”

### **III. It-tilwima fil-kawża prinċipali, id-domandi preliminari u l-proċedura quddiem il-Qorti tal-Ġustizzja**

12. TB hija persuna fiżika li tikkummerċjalizza oġġetti dekorattivi permezz tal-ħwienet online tagħha. Bħala parti mill-attività ekonomika tagħha, hija tbigh riproduzzjonijiet, immanifatturati mekkanikament minnha stess, bi grafika sempliċi, li jikkonsistu f'numru limitat ta' kuluri u figuri geometriċi kif ukoll f'sentenzi qosra. F'dan ir-rigward, l-immagnijiet A, B u C (iktar 'il quddiem ir-“riproduzzjonijiet inkwistjoni”) fihom is-sentenzi li ġejjin rispettivament: “Mój dom moje zasady” (“F'dari, jien nistabbilixxi r-regoli”); “Nie ma ludzi idealnych a jednak jestem” (“In-nies perfetti ma jeżistux u madankollu jien wieħed minnhom”) u “W naszym domu rano słycać tupot małych stopek. Zawsze pachnie pysznym ciastem. Mamy dużo obowiązków, mnóstwo zabawy i miłości” (“F'darna filgħodu nisimghu t-taptip ta' saqajn żgħar. Dejjem hemm riħa ta' kejk delizzjuż. Għandna ħafna obbligi, ta' pjaċir u ta' mħabba”). TB tippreżenta ruħha bħala l-kreatur tal-immagnijiet li tirriproduċi, li jikkostitwixxu, fil-fehma tagħha, xogħlijiet fis-sens tal-liġi tad-drittijiet tal-awtur.

13. Kopji eżatti tal-immagnijiet A u B, ipprovduti minn “Knor” Sp. z o.o. (iktar 'il quddiem “Knor”), inbiegħu mingħajr il-kunsens ta' TB fi ħwienet fiżiċi u fil-ħanut online ta' Castorama Polska Sp. z o.o. (iktar 'il quddiem “Castorama”). Fir-rigward ta' dawn l-immagnijiet, la r-riproduzzjonijiet tat-TB u lanqas dawk proposti minn Castorama ma jindikaw l-awtur jew l-oriġini tagħhom. Castorama tbigħ ukoll riproduzzjonijiet, ipprovduti minn Knor, li t-test tagħhom huwa identiku għal tal-immagni C, iżda b'ċerti differenzi f'termini ta' grafika u karattri tipografiċi. Fit-13 ta' Ottubru 2020, TB tat avviż formali lil Castorama sabiex tieqaf mill-ksur tagħha tad-drittijiet tal-awtur ekonomiċi u morali fuq ix-xogħlijiet ta' kreazzjoni tagħha li din il-kumpannija kienet qiegħda tbigħ mingħajr il-kunsens tagħha.

14. Fil-15 ta' Diċembru 2020, TB ipprezentat rikors quddiem is-Sąd Okręgowy w Warszawie (il-Qorti Reġjonali ta' Varsavja, il-Polonja), il-qorti tar-rinviju, abbażi tal-Artikolu 479<sup>113</sup> tal-Kodiċi ta' Proċedura Ċivili. Bħala parti minn din il-proċedura, hija talbet lil Castorama u lil Knor jipprovdulha informazzjoni, relatata mar-riproduzzjonijiet inkwistjoni, fuq in-networks ta' distribuzzjoni kif ukoll dwar il-kwantità ta' merkanzija rċevuta u ordnata, lista shiħa tal-fornituri, id-data tal-bejgħ tal-oġġetti fi ħwienet fiżiċi u l-ħanut online ta' Castorama kif ukoll il-kwantità tagħhom, il-prezz irċevut mill-bejgħ tal-merkanzija, imqassam bejn bejgħ fiżiku u bejgħ online. TB invokat id-drittijiet tal-awtur ekonomiċi u morali tagħha fuq ir-riproduzzjonijiet inkwistjoni u indikat li l-informazzjoni mitluba kienet meħtieġa sabiex titressaq azzjoni għal ksar tad-drittijiet tal-awtur tagħha u, sussidjarjament, azzjoni għad-danni għal kompetizzjoni ingusta.

15. Castorama talbet li din it-talba għal informazzjoni għandha tiġi miċhuda u, sussidjarjament, li l-portata tad-deċiżjoni ġudizzjarja tkun strettament limitata għal xogħlijiet ikkwalfikati bħala tali fis-sens tal-leġiżlazzjoni dwar id-drittijiet tal-awtur, filwaqt li kkontestat il-possibbiltà stess li r-riproduzzjonijiet inkwistjoni jistgħu jiġu kkwalfikati bħala xogħlijiet. Hija invokat wkoll il-protezzjoni tas-segretezza kummerċjali u sostniet li TB ma wrietx li kellha d-drittijiet tal-awtur ekonomiċi fuq dawn ir-riproduzzjonijiet. Skont Castorama, ix-xogħlijiet intellettuali koperti mir-rikors ta' TB ma humiex oriġinali u TB ma wrietx li l-kundizzjoni tan-natura ġdida tagħhom kienet issodisfatta. Il-fatt li tintlaqa' din it-talba ikun jimplika l-għoti ta' protezzjoni tad-drittijiet tal-awtur għal ideat u kuncetti peress li r-riproduzzjonijiet inkwistjoni huma parti mix-xejra attwali tal-moda ta' “immagnijiet motivazzjonali ssemplifikati”, bi frażijiet banali. Castorama qieset ukoll li l-elementi grafiċi kollha tar-riproduzzjonijiet inkwistjoni huma banali, repetittivi u bl-ebda mod ma huma distinti b'mod oriġinali, f'termini ta' kompożizzjoni, ta' kuluri, ta' karattri tipografiċi użati, minn stampi oħra disponibbli fis-suq.

16. B'risposta għal dawn l-argumenti, TB ma pproduċietx provi sabiex turi l-eżistenza ta' dritt tal-proprjetà intellettuali fir-riproduzzjonijiet inkwistjoni u li jeżiġi għarfien speċjali (għal parir espert) fil-qasam tal-grafika u d-disinn. Il-provi li pproduċiet fit-talba tagħha tal-15 ta' Diċembru 2020 kienu jikkonsistu fi stampi fuq paġni ta' oġġetti għall-bejgħ fil-ħwienet online tagħha u fatturi tal-bejgħ mis-sena 2014, kif ukoll stampi fuq paġni ta' siti web ta' Castorama u ta' fatturi ta' xiri ta' immagnijiet fil-ħanut online tagħha.

17. Meta eżaminat it-talba ta' TB, il-qorti tar-rinviju staqsiet dwar l-interpretazzjoni li għandha tingħata lill-Artikolu 8(1) tad-Direttiva 2004/48, b'mod partikolari fir-rigward tal-kwistjoni dwar jekk huwiex meħtieġ li tiġi prodotta prova tan-natura ġuridika tal-oġġett imsemmi fit-talba għal informazzjoni, jew sempliċement sabiex tagħmilha plawżibbli, minħabba l-fatt li l-Artikoli 6 u 7 ta' din id-direttiva jużaw kliem differenti u li l-Artikolu 4 tal-imsemmija direttiva jirreferi għad-“detenturi tad-drittijiet tal-proprjetà intellettuali”. Id-dubbi ta' din il-qorti kienu wkoll

relatati mal-possibbiltà li jiġi applikat standard ta' prova differenti fir-rigward tal-istatus tar-riproduzzjonijiet inkwistjoni, jiġifieri jekk humiex xogħlijiet jew le, u konsegwentement fuq il-*locus standi* ta' TB.

18. Il-qorti tar-rinviju tirrileva li l-Artikolu 479<sup>113</sup> tal-Kodiċi ta' Proċedura Ċivili jikkostitwixxi t-traspożizzjoni tal-Artikolu 8 tad-Direttiva 2004/48 u li l-Artikolu 479<sup>89</sup> ta' dan il-kodiċi, li jiddefinixxi l-qasam tal-kawżi ta' proprjetà intellettwali, isemmi, fil-paragrafu 2(1) tiegħu, il-kawżi li jikkoncernaw il-“prevenzjoni tal-kompetizzjoni ingusta u l-ġlieda kontrihha”. Din il-qorti, billi tirreferi għall-premessa 13 ta' din id-direttiva<sup>5</sup>, tenfasizza li, għall-finijiet ta' din il-kawża, għalkemm il-ġurisprudenza Pollakka għadha ma pprovdietx risposta inekwivokabbli għal din id-domanda, hija tagħti interpretazzjoni li d-dritt nazzjonali estenda, għal bżonnijiet interni, l-applikazzjoni tal-imsemmija direttiva għal atti ta' kompetizzjoni ingusta li jikkonsistu fl-ikkoppjar servili ta' prodotti, anki jekk dawn ma humiex is-suġġett ta' drittijiet esklużivi bħal dawk tad-detentur tad-drittijiet tal-awtur. Fid-dawl ta' dawn l-elementi, fir-rigward tal-parti tat-talba relatata mal-immagnijiet A u B, ma tqum ebda problema ta' interpretazzjoni tad-dritt tal-Unjoni peress li TB ipproduċiet il-prova li Castorama biegħet riproduzzjonijiet li jikkostitwixxu kopji servili ta' dawn l-immagnijiet.

19. Min-naħa l-oħra, sabiex tingħata deċiżjoni dwar it-talba l-immagni C, ikun meħtieġ li jiġi interpretat id-dritt tal-Unjoni sa fejn ir-riproduzzjoni mibjugħa minn Castorama ma tikkostitwixxix kopja servili ta' din l-immagni, jiġifieri li t-test ikun ittieħed, il-pożizzjoni tagħha fuq il-paġna tkun inżammet imma bl-użu ta' elementi grafiċi oħra u tipi oħra ta' karattri tipografici. Skont il-ġurisprudenza Pollakka, li tikkoinċidi ma' dik tal-Qorti tal-Ġustizzja<sup>6</sup>, hija l-qorti adita li għandha teżamina l-karatteristiċi kreattivi ta' xogħol. F'dan ir-rigward, skont il-qorti tar-rinviju, meta l-fatti tal-kawża jkunu kumplessi u l-esperjenza tal-imħallef ma tkunx suffiċjenti, ikun meħtieġ li wieħed jirrikorri għall-opinjoni ta' espert, bl-oneru tal-provi u t-talba għal espert ikunu ġeneralment ir-responsabbiltà tal-parti li tressaq it-talba.

20. Il-qorti Pollakki esprimew żewġ fehmiet kontradittorji dwar l-interpretazzjoni tal-Artikolu 479<sup>113</sup> tal-Kodiċi ta' Proċedura Ċivili, billi jqisu li r-rikorrent għandu jipproduċi prova li huwa d-detentur tad-dritt tal-proprjetà intellettwali inkwistjoni, jew inkella li huwa meħtieġ biss li jipproduċi prova mhux il-ksur tad-dritt protett iżda biss il-plawżibbiltà tiegħu, peress li t-talba għal informazzjoni tista' wkoll tkun diretta kontra terz.

21. Il-qorti tar-rinviju tindika li, fl-opinjoni tagħha, l-Artikolu 8(1) tad-Direttiva 2004/48, moqri flimkien mal-Artikolu 4(1) ta' din id-direttiva, għandu jiġi interpretat fis-sens li jirrigwarda miżura ta' protezzjoni tad-drittijiet tal-proprjetà intellettwali li hija disponibbli biss jekk il-proprjetà tad-dritt tal-proprjetà intellettwali tkun stabbilita u mhux biżżejjed li jsir probabbli li din il-miżura tkun relatata ma' dritt tal-proprjetà intellettwali eżistenti, għaliex huwa meħtieġ li tingħata prova ta' din iċ-ċirkustanza, b'mod partikolari fil-każ li t-talba għal informazzjoni dwar l-orijini u n-networks ta' distribuzzjoni ta' merkanzija jew servizzi titressaq qabel il-prezentata ta' azzjoni għad-danni għal ksur tad-drittijiet tal-proprjetà intellettwali.

<sup>5</sup> Din il-premessa tgħid “[h]uwa neċessarju li ssir definizzjoni tal-għan wiesa' kemm jista' jkun ta' din id-Direttiva halli tkopri d-drittijiet tal-proprjetà intellettwali koperti bid-dispożizzjonijiet tal-Komunità f'dan il-qasam u/jew bil-liġijiet nazzjonali ta' l-Istat Membru konċernat. Madanakollu, dik il-htieġa ma taffettwax il-possibilità, fuq il-parti ta' dawk l-Istati Membri li jixtiequ, li jestendu, għall-għanijiet interni, id-dispożizzjonijiet ta' din id-Direttiva fejn jinkludu atti dwar kompetizzjoni mhux ġusta, inklużi kopji parassiti, jew attivitajiet simili”.

<sup>6</sup> Sentenza tas-16 ta' Lulju 2009, Infopaq International (C-5/08, EU:C:2009:465).

22. Kien f'dawn iċ-ċirkustanzi li s-Sąd Okręgowy w Warszawie (il-Qorti Reġionali ta' Varsavja) iddeċidiet li tissospendi l-proċeduri u li tagħmel lill-Qorti tal-Ġustizzja d-domandi preliminari li ġejjin:

“1) L-Artikolu 8(1), moqri flimkien mal-Artikolu 4(1) tad-Direttiva 2004/48/KE tal-Parlament Ewropew u tal-Kunsill tad-29 ta' April 2004 fuq l-infurzar tad-drittijiet tal-proprjetà intellettwali, għandu jiġi interpretat fis-sens li jirreferi għal miżura ta' protezzjoni tad-drittijiet tal-proprjetà intellettwali li tkun miftuħa biss jekk jiġi stabbilit, fil-kuntest ta' din il-proċedura jew ta' proċedura oħra, li l-persuna kkonċernata tkun detentur ta' dritt tal-proprjetà intellettwali?

– Fil-każ ta' risposta fin-negattiv għall-ewwel domanda:

2) L-Artikolu 8(1), moqri flimkien mal-Artikolu 4(1) tad-Direttiva 2004/48/KE tal-Parlament Ewropew u tal-Kunsill tad-29 ta' April 2004 fuq l-infurzar tad-drittijiet tal-proprjetà intellettwali għandu jiġi interpretat fis-sens li huwa suffiċjenti li jiġi stabbilit *prima facie* li l-miżura tikkonċerna dritt tal-proprjetà intellettwali eżistenti pjuttost milli jiġi pprovat dan il-fatt, b'mod partikolari fl-ipoteżi fejn it-talba għal informazzjoni dwar l-orijini u n-networks ta' distribuzzjoni ta' merkanzija jew ta' servizzi titressaq qabel il-preżentata ta' azzjoni għad-danni għal ksur tad-drittijiet tal-proprjetà intellettwali?”

23. Ġew ipprezentati osservazzjonijiet bil-miktub minn Castorama, mill-Gvern Pollakk u mill-Gvern Awstrijak, kif ukoll mill-Kummissjoni Ewropea.

#### IV. Analizi

##### A. Fuq l-ammissibbiltà tat-talba għal deċiżjoni preliminari

24. Fl-osservazzjonijiet bil-miktub tiegħu, il-Gvern Awstrijak esprima dubbi dwar l-ammissibbiltà tat-talba għal deċiżjoni preliminari. Dan il-gvern sostna li l-klassifikazzjoni bhala “xogħol” fir-rigward tar-riproduzzjonijiet inkwistjoni għandha tiġi eżaminata bhala kwistjoni ta' dritt fil-kuntest tal-kawża prinċipali. F'dan ir-rigward, dawn ir-riproduzzjonijiet huma disponibbli għall-qorti tar-rinviju u l-preżentazzjoni u d-disinn speċifiċi tagħhom huma ċari u inkontestabbli. Għalhekk, ir-risposta għad-domanda tal-livell ta' prova li għandu jiġi applikat fil-kuntest tal-Artikolu 8 tad-Direttiva 2004/48 ma hijiex neċessarja sabiex tiġi deċiża din il-kawża.

25. Skont ġurisprudenza stabbilita tal-Qorti tal-Ġustizzja, hija l-qorti nazzjonali biss li tkun adita bit-tilwima u li għandha tassumi r-responsabbiltà tad-deċiżjoni ġudizzjarja li għandha tittiehed li għandha tevalwa, fid-dawl tal-partikolaritajiet tal-kawża, kemm il-ħtieġa ta' deċiżjoni preliminari sabiex tkun tista' tagħti s-sentenza tagħha kif ukoll ir-rilevanza tad-domandi li tagħmel lill-Qorti tal-Ġustizzja. Minn dan isegwi li domandi relatati mad-dritt tal-Unjoni jibbenefikaw minn preżunzjoni ta' rilevanza. Ir-rifjut tal-Qorti tal-Ġustizzja li tiddeċiedi fuq domanda magħmula minn qorti nazzjonali huwa possibbli biss jekk jidher manifestament li l-interpretazzjoni mitluba tad-dritt tal-Unjoni ma għandha ebda relazzjoni mar-realtà jew mas-suġġett tal-kawża prinċipali, meta l-problema tkun ta' natura ipotetika jew meta l-Qorti tal-Ġustizzja ma għandhiex l-informazzjoni fattwali u ta' dritt meħtieġa biex tagħti risposta b'mod utli għad-domandi li jsirulha<sup>7</sup>.

<sup>7</sup> Sentenza tas-6 ta' Ottubru 2022, HV (Sospensjoni tad-dritt tas-sewqan) (C-266/21, EU:C:2022:754, punt 21 u ġurisprudenza ċċitata).

26. F'dan il-każ, il-qorti tar-rinviju wriet li l-immaġni C ma kinitx is-sugġett ta' kopja servili. F'dan ir-rigward, hija għandha teżamina l-karatteristiċi kreattivi ta' xogħol. Skont din il-qorti, meta l-fatti tal-kawża jkunu kumplessi u l-esperjenza tal-imħallef ma tkunx suffiċjenti, ikun meħtieġ li wieheċ jirrikorri għall-opinjoni ta' espert. Barra minn hekk, TB ma pproduċietx provi sabiex turi l-eżistenza ta' dritt tal-proprjetà intellettuali relatat ma' għarfien speċjali li jeħtieġ għarfien espert. Għaldaqstant, il-qorti tar-rinviju trid tivverifika jekk l-Artikolu 8(1) tad-Direttiva 2004/48 għandux jiġi interpretat fis-sens li jirrigwarda miżura ta' protezzjoni tad-drittijiet tal-proprjetà intellettuali li ma tkunx disponibbli biss jekk il-ksur tad-dritt ta' proprjetà tad-detentur ikun ippruvat fis-sitwazzjoni fejn il-qorti nazzjonali kkonċernata ma tkunx f'pożizzjoni, fin-nuqqas ta' għarfien speċjalizzat, li ttwettaq evalwazzjoni indipendenti mingħajr l-għajnuna ta' espert. Jekk dan ikun il-każ, it-talba għal informazzjoni mressqa minn TB għandha tiġi miċhuda jekk ma titwettaq l-ebda proċedura probatorja li fiha l-parti rikorrenti għandu jkollha rwol attiv fl-istabbiliment tal-prova.

27. Fid-dawl ta' dan il-kuntest ġuridiku u fattwali, li fih il-qorti tar-rinviju tiddikjara li hija meħtieġa deċiżjoni preliminari sabiex tkun tista' tagħti s-sentenza tagħha, ma jidherx manifestament li l-interpretazzjoni mitluba hija mingħajr ebda rabta mal-kawża prinċipali jew li l-problema mqajma hija ta' natura ipotetika. F'dawn iċ-ċirkustanzi, jiena tal-fehma li din it-talba għal deċiżjoni preliminari hija ammissibbli.

### ***B. Fuq il-mertu***

28. Permezz taż-żewġ domandi tagħha, li għandhom jiġu eżaminati flimkien, il-qorti tar-rinviju essenzjalment tistaqsi jekk l-Artikolu 8(1) tad-Direttiva 2004/48 għandux jiġi interpretat fis-sens li, fil-kuntest ta' rikors relatat ma' ksur ta' dritt tal-proprjetà intellettuali, l-attur għandux juri li huwa d-detentur tad-dritt tal-proprjetà intellettuali inkwistjoni jew jekk ikunx biżżejjed li jkun plawżibbli li huwa d-detentur ta' dan id-dritt, b'mod partikolari meta t-talba għal informazzjoni titressaq qabel il-prezentata ta' azzjoni għad-danni għal ksur tad-dritt tal-proprjetà intellettuali.

29. Castorama u l-Gvern Pollakk u dak Awstrijak jissuġġerixxu li r-risposta għal dawn id-domandi għandha tkun li r-rikorrent għandu juri li huwa d-detentur tad-dritt tal-proprjetà intellettuali inkwistjoni. Inversament, il-Kummissjoni ssostni li huwa biżżejjed għalih li jistabbilixxi, bi grad suffiċjenti ta' probabbiltà, li t-talba tiegħu għal informazzjoni tirrigwarda dritt tal-proprjetà intellettuali eżistenti.

30. Skont l-Artikolu 8(1)(a) tad-Direttiva 2004/48, l-Istati Membri għandhom jiżguraw li, fil-kuntest ta' azzjoni relatata ma' ksur ta' dritt tal-proprjetà intellettuali u bħala twegiba għal talba għgustifikata u proporzjonata mir-rikorrent, l-awtoritajiet ġudizzjarji kompetenti jistgħu jordnaw li l-informazzjoni dwar l-orijini u n-networks ta' distribuzzjoni tal-merkanzija jew is-servizzi li jiksru dritt tal-proprjetà intellettuali tiġi pprovduta minn min jagħmel il-ksur u/jew minn kwalunkwe persuna oħra li nstabet fil-pussess tal-merkanzija kontrafatta fuq skala kummerċjali.

31. F'dan il-każ, il-qorti tar-rinviju għandha tivverifika jekk, meta rikorrent iressaq rikors relatat ma' ksur ta' dritt tal-proprjetà intellettuali taht l-Artikolu 8(1) tad-Direttiva 2004/48, għandux juri li huwa d-detentur tad-dritt tal-proprjetà intellettuali inkwistjoni.



32. Fid-dawl tal-kliem tagħha, din id-dispożizzjoni, fiha nnifisha, ma timponix tali obbligu fuq ir-rikorrenti. Madankollu, peress li t-talba għal informazzjoni għandha tkun “iġġustifikata”, minn dan isegwi li għandha tinkludi motivazzjoni li jkun fiha biżżejjed fatti u provi relatati mad-dritt tal-proprjetà intellettuali invokat.

33. Kif tenfasizza l-qorti tar-rinviju, l-Artikolu 8(1) tad-Direttiva 2004/48 għandu jinqara flimkien mal-Artikolu 4 ta’ din id-direttiva, li jgħid li l-persuna li titlob l-applikazzjoni tal-miżuri, ta’ proċeduri u ta’ rimedji previsti fil-Kapitolu II ta’ din id-Direttiva għandha taqa’ taht waħda mill-erba’ kategoriji ta’ persuni jew korpi elenkati taht (a) sa (d) ta’ dan l-artikolu. Dawn il-kategoriji jinkludu, fl-ewwel lok, id-detenturi tad-drittijiet tal-proprjetà intellettuali, fit-tieni lok, il-persuni l-oħra kollha awtorizzati li jużaw dawn id-drittijiet, b’mod partikolari d-detenturi tal-liċenzji, fit-tielet lok, l-organizzazzjonijiet ta’ ġestjoni kollettiva tad-drittijiet tal-proprjetà intellettuali regolarment irrikonoxxuti bħala li għandhom il-kapaċità li jirrapprezentaw detenturi ta’ drittijiet tal-proprjetà intellettuali, u, fir-raba’ lok, l-organizzazzjonijiet ta’ difiża professjonali rrikonoxxuti regolarment bħala li għandhom il-kapaċità li jirrapprezentaw detenturi ta’ drittijiet tal-proprjetà intellettuali. Madankollu, għall-kuntrarju tad-detenturi tad-drittijiet tal-proprjetà intellettuali, imsemmija fl-Artikolu 4(a) tad-Direttiva 2004/48, skont il-premessa 18<sup>8</sup> ta’ din id-direttiva, it-tliet kategoriji ta’ persuni msemmija fl-Artikolu 4(b) u (d) tagħha għandu jkollhom wkoll interess dirett fid-difiża ta’ dawn id-drittijiet u d-dritt ta’ *locus standi* sa fejn il-legiżlazzjoni applikabbli tippermettix u b’mod konformi magħha<sup>9</sup>.

34. Skont l-Artikolu 4(a) tad-Direttiva 2004/48 dwar “detenturi tad-drittijiet tal-proprjetà intellettuali”, din id-dispożizzjoni tista’ tintfiehemi fis-sens li, fil-kuntest tal-applikazzjoni tal-Artikolu 8 ta’ din id-direttiva, ir-rikorrent għandu effettivament juri li huwa d-detentur tad-dritt tal-proprjetà intellettuali.

35. Madankollu, skont ġurisprudenza stabbilita tal-Qorti tal-Ġustizzja, jirriżulta kemm mir-rekwiżiti tal-applikazzjoni uniformi tad-dritt tal-Unjoni kif ukoll mill-prinċipju ta’ ugwaljanza li t-termini ta’ dispożizzjoni tad-dritt tal-Unjoni li ma tinkludi ebda referenza espressa għad-dritt tal-Istati Membri għad-determinazzjoni tat-tifsira u l-portata tagħha għandha normalment issib, fl-Unjoni kollha, interpretazzjoni awtonoma u uniformi li għandha tinstab billi jitqiesu mhux biss it-termini, iżda wkoll il-kuntest tad-dispożizzjoni u tal-għan imfittex mil-legiżlazzjoni inkwistjoni<sup>10</sup>.

36. Fir-rigward tal-kuntest tal-Artikolu 8 tad-Direttiva 2004/48, għandu jiġi rrilevat li l-Artikolu 6 ta’ din id-direttiva, intitolat “L-evidenza”, jippreċiża, fil-paragrafu 1, li l-Istati Membri għandhom jiżguraw li, fuq talba *ta’ parti li tkun ipprezentat evidenza raġonevolment disponibbli u suffiċjenti* insostenn tat-talbiet tagħha u *speċifikat l-evidenza insostenn tat-talbiet tagħha* li hija fil-kontroll tal-parti li qiegħda topponi, l-awtoritajiet ġudizzjarji kompetenti jistgħu jordnaw li tali evidenza tiġi prodotta mill-parti li qiegħda topponi, sakemm il-protezzjoni ta’ informazzjoni kunfidenzjali tiġi żgurata. L-Artikolu 7 ta’ din id-direttiva, intitolat “Il-miżuri biex tiġi ppreservata l-evidenza”, jipprovdi, fil-paragrafu 1 tiegħu, li, anki qabel ma jipprezentaw rikors fil-mertu, l-Istati Membri għandhom jiżguraw li l-awtoritajiet ġudizzjarji kompetenti jkun jistgħu, fuq talba ta’ *parti li pprezentat evidenza raġonevolment disponibbli biex tappoġġja t-talbiet tagħha* li d-dritt

<sup>8</sup> Skont din il-premessa “[i]l-persuni li huma ntitolati li jitolbu l-applikazzjoni ta’ dawk il-miżuri, il-proċeduri u r-rimedji m’għandhomx ikunu dawk biss li qiegħdin iżommu id-dritt, imma wkoll dawk il-persuni li għandhom interess dirett u pożizzjoni legali sa fejn jistgħu u skond il-liġi applikabbli, li jistgħu jinkludu organizzazzjonijiet professjonali li għandhom l-inkarigu ta’ dawk id-drittijiet jew għad-difiża ta’ interessi kollettivi u individwali li għalihom huma jgħorru ir-risponsabbiltà”.

<sup>9</sup> Sentenza tas-17 ta’ Ġunju 2021, M.I.C.M. (C-597/19, EU:C:2021:492, punti 63 u 64 u ġurisprudenza ċċitata).

<sup>10</sup> Sentenza tat-2 ta’ Ġunju 2022, T.N. u N.N. (Dikjarazzjoni dwar ir-rinunzja tas-suċċessjoni) (C-617/20, EU:C:2022:426, punt 35 kif ukoll il-ġurisprudenza ċċitata).

tal-proprjetà intellettuali tagħha nkiser jew li tali ksur huwa imminenti, tordna miżuri provvizorji immedjati u effettivi sabiex iżzomm l-evidenza rilevanti, fir-rigward tal-ksur allegat, sakemm il-protezzjoni ta' informazzjoni kunfidenzjali tiġi żgurata. Fir-rigward tal-Artikolu 9 tal-istess direttiva, intitolat “Il-miżuri provvizorji u prekawzjonarji”, dan jgħid, fil-paragrafu 3 tiegħu, li l-awtoritajiet ġudizzjarji għandhom is-setgħa, fil-qafas tal-miżuri msemmija fil-paragrafi 1 u 2 ta' dan l-artikolu, li jeżiġu li r-rikorrent jipprovdi l-evidenza kollha raġonevolment disponibbli sabiex jissodisfa b'ċertezza suffiċjenti li huwa d-detentur tad-dritt u li d-dritt tiegħu jkun miksur jew li tali ksur ikun imminenti.

37. Għaldaqstant, minkejja li d-Direttiva 2004/48 issemmi “detenturi tad-drittijiet tal-proprjetà intellettuali” fost il-persuni li jistgħu jitolbu l-applikazzjoni tal-miżuri, tal-proċeduri u tar-rimedji previsti fil-Kapitolu II ta' din id-direttiva, din tal-aħħar tipprovdi espressament li r-rikorrent, taht l-Artikoli 6, 7 u 9 ta' din id-direttiva, jista' jipprezenta provi raġonevolment aċċessibbli u suffiċjenti sabiex isostni l-allegazzjonijiet tiegħu, jiġifieri mingħajr ma jkollu għalfejn juri li huwa d-detentur tad-dritt tal-proprjetà intellettuali inkwistjoni. Għaldaqstant, jiena tal-fehma li l-kuncett ta' “detentur tad-drittijiet tal-proprjetà intellettuali”, skont l-Artikolu 4 tad-Direttiva 2004/48, ma jistax jinftiehem fis-sens li jehtieg li r-rikorrent juri li huwa d-detentur tal-proprjetà intellettuali li jinvoqa fil-kuntest ta' azzjoni relatata ma' ksur ta' dritt tal-proprjetà intellettuali magħmula fuq il-bażi tal-Artikolu 8 ta' din id-direttiva.

38. Fir-rigward tal-għan imfittex mid-Direttiva 2004/48, mill-premessi 10 u 13 tagħha, rispettivament, jirriżulta li dan l-għan huwa li jiġu approssimati l-liġijiet tal-Istati Membri sabiex jiġi żgurat livell għoli ta' protezzjoni, ekwivalenti u omoġenju tal-proprjetà intellettuali fis-suq intern u li l-kamp ta' applikazzjoni ta' din id-direttiva għandu jiġi ddefinit b'mod wiesa' kemm jista' jkun sabiex jinkludi d-drittijiet kollha tal-proprjetà intellettuali koperti mid-dispożizzjonijiet tal-Unjoni fil-kwistjoni jew mil-legiżlazzjoni nazzjonali tal-Istat Membru kkonċernat<sup>11</sup>. Barra minn hekk, il-Qorti tal-Ġustizzja ddecidiet li l-għan ta' din id-direttiva huwa li l-Istati Membri jiżguraw, b'mod partikolari fis-soċjetà tal-informazzjoni, il-protezzjoni effettiva tal-proprjetà intellettuali<sup>12</sup>. Mill-ġurisprudenza tal-Qorti tal-Ġustizzja jirriżulta wkoll li d-dispożizzjonijiet ta' din id-direttiva huma intiżi li jirregolaw aspetti relatati mad-drittijiet tal-proprjetà intellettuali li huma marbuta, minn naħa, mar-rispett ta' dawn id-drittijiet u, min-naħa l-oħra, mal-ksur ta' dawn tal-aħħar, billi jimponu l-eżistenza ta' rimedji legali effettivi intiżi li jipprevjenu, itemmu jew jirrimedjaw kwalunkwe ksur ta' dritt tal-proprjetà intellettuali eżistenti<sup>13</sup>.

39. Dejjem skont il-ġurisprudenza tal-Qorti tal-Ġustizzja, sabiex tiġi ggarantita protezzjoni għolja tal-proprjetà intellettuali, għandha tiġi miċhuda interpretazzjoni li tirrikonoxxi d-dritt għal informazzjoni previst fl-Artikolu 8(1) tad-Direttiva 2004/48 fil-kuntest biss ta' proċedura mmirata li tikkonstata ksur ta' dritt tal-proprjetà intellettuali peress li tali livell ta' protezzjoni jista' ma jkunx iggarantit kieku ma kienx possibbli li jiġi eżerċitat dan id-dritt għal informazzjoni wkoll fil-qafas ta' *proċedura awtonoma mibdija wara l-għeluq definittiv* ta' azzjoni li rriżultat

<sup>11</sup> Sentenza tat-18 ta' Diċembru 2019, IT Development (C-666/18, EU:C:2019:1099, punt 38).

<sup>12</sup> Sentenza tat-18 ta' Diċembru 2019, IT Development (C-666/18, EU:C:2019:1099, punt 39 u l-ġurisprudenza ċċitata).

<sup>13</sup> Sentenza tat-28 ta' April 2022, Phoenix Contact (C-44/21, EU:C:2022:309, punt 39 u l-ġurisprudenza ċċitata).

fil-konstatazzjoni ta' ksur ta' dritt tal-proprjetà intellettuali<sup>14</sup>. Il-Qorti tal-Ġustizzja ċċarat li l-istess raġunament għandu jiġi applikat fil-każ ta' *procedura indipendente li tippreċedi l-azzjoni għad-danni* sabiex tkun tista' effettivament titressaq azzjoni legali kontra l-allegati hażjin<sup>15</sup>.

40. Barra minn hekk, il-Qorti tal-Ġustizzja ddeċidiet li d-dritt għal informazzjoni previst fl-Artikolu 8(1) tad-Direttiva 2004/48 jikkonkretizza d-dritt fundamentali għal rimedju effettiv iggarantit fl-Artikolu 47 tal-Karta tad-Drittijiet Fundamentali tad-Drittijiet tal-Unjoni Ewropea u b'hekk jiżgura l-eżerċizzju effettiv tad-dritt fundamentali għall-proprjetà, li minnu jiffirma parti d-dritt tal-proprjetà intellettuali protett fl-Artikolu 17(2) tagħha. Għalhekk, dan id-dritt għal informazzjoni jippermetti lid-detentur ta' dritt tal-proprjetà intellettuali li jidentifika min qiegħed jikser dan tal-aħħar u li jieħu l-miżuri meħtieġa, bħalma huma t-tressiq ta' talbiet għal miżuri provviżorji previsti fl-Artikolu 9(1) u (2) ta' din id-direttiva jew ta' danni previsti fl-Artikolu 13 tal-imsemmija direttiva, sabiex jithares dan id-dritt. Fil-fatt, mingħajr ma jkollu għarfien sħiħ tal-portata tal-ksur tad-dritt tal-proprjetà intellettuali tiegħu, id-detentur ta' tali dritt ma jkunx jista' jiddetermina jew jikkalkola b'mod preċiż id-danni li għalihom ikun intitolat b'rizultat dan il-ksur<sup>16</sup>.

41. Minn din il-ġurisprudenza kollha jirriżulta li għandha ssir distinzjoni bejn il-funzjoni ta' talba għal informazzjoni taħt l-Artikolu 8 tad-Direttiva 2004/48 u dik ta' azzjoni legali intiża sabiex tikkonstata ksur ta' dritt tal-proprjetà intellettuali. B'mod partikolari, fis-sitwazzjoni msemmija mill-qorti tar-rinviju fit-tieni domanda tagħha, jiġifieri meta t-talba għal informazzjoni titressaq qabel il-preżentata ta' azzjoni għad-danni għal ksur tad-dritt tal-proprjetà intellettuali, din it-talba tippreżenta natura *awtonoma u preliminarj*, bil-ħsieb li jinkiseb għarfien sħiħ tal-portata tal-ksur tad-dritt tal-proprjetà intellettuali sabiex, possibbilment, tkun tista' ssir b'mod utli azzjoni biex tirrimedja dan il-ksur.

42. F'dan l-istadju tal-proċedura, ma jistax ikun meħtieġ li, sabiex ikollu *locus standi*, ir-rikorrent ikollu jagħti prova tal-fatt li huwa d-detentur tad-dritt tal-proprjetà intellettuali inkwistjoni. Kieku dan kien il-każ, it-talba għal informazzjoni prevista fl-Artikolu 8 tad-Direttiva 2004/48 tkun sugġetta għall-istess rekwiżiti ta' prova bħall-azzjoni legali intiża li tistabbilixxi ksur ta' dritt tal-proprjetà intellettuali, billi hija għandha rwol differenti. Għalhekk, peress li l-proċedura separata stabbilita fl-Artikolu 8 hija speċifika għad-dritt tal-Unjoni<sup>17</sup>, f'każ bħal dan titef hafna mill-utilità Prattika tagħha.

43. F'dawn il-kundizzjonijiet, jiena tal-fehma li, fil-kuntest tal-applikazzjoni ta' dan l-artikolu, ir-rikorrent għandu juri b'mod plawżibbli, billi jippreżenta provi suffiċjenti li huwa d-detentur tad-dritt tal-proprjetà intellettuali inkwistjoni, iżda ma huwix meħtieġ jistabbilixxi dan il-fatt, b'mod partikolari meta t-talba għal informazzjoni titressaq qabel il-preżentata ta' azzjoni għad-danni għal ksur tad-dritt tal-proprjetà intellettuali.

<sup>14</sup> Sentenza tat-18 ta' Jannar 2017, NEW WAVE CZ (C-427/15, EU:C:2017:18, punt 24).

<sup>15</sup> Ara s-sentenza tas-17 ta' Ġunju 2021, M.I.C.M. (C-597/19, EU:C:2021:492, punt 82). B'hekk, l-artikolu 479<sup>113</sup>, paragrafu 2, tal-Kodiċi tal-Proċedura Ċivili jgħid li “[f]ejn it-talba għal informazzjoni tal-qorti tippreċedi l-proċedura dwar il-ksur tad-dritt tal-proprjetà intellettuali, din il-proċedura għandha ssir mhux aktar tard minn xahar mid-data tal-eżekuzzjoni tal-ordni relatata mat-talba għal informazzjoni”.

<sup>16</sup> Ara s-sentenzi tat-18 ta' Jannar 2017, NEW WAVE CZ (C-427/15, EU:C:2017:18, punt 25), u tas-17 ta' Ġunju 2021, M.I.C.M. (C-597/19, EU:C:2021:492, punt 83).

<sup>17</sup> Kif indikat fil-Proposta għal Direttiva tal-Parlament Ewropew u tal-Kunsill dwar miżuri u proċeduri biex jiġi żgurat ir-rispett għad-drittijiet tal-proprjetà intellettuali, ippreżentata mill-Kummissjoni fit-30 ta' Jannar 2003 (COM(2003) 46 finali), p. 16, tali dritt għall-informazzjoni kien ġie introdott fis-sistema legali ta' ftit Stati Membri biss, jiġifieri fil-Ġermanja fil-liġijiet tal-proprjetà intellettuali u fil-liġi tat-trademarks tal-Benelux.

44. F'dan il-każ, il-qorti tar-rinviju tindika li l-kwistjoni fil-kawża prinċipali hija dwar id-drittijiet tal-awtur ta' TB. F'dan ir-rigward, għalkemm id-Direttiva 2004/48 ma tinkludi ebda definizzjoni tad-drittijiet tal-proprjetà intellettuali li jaqgħu fil-kamp ta' applikazzjoni tagħha, id-dikjarazzjoni tal-Kummissjoni dwar l-Artikolu 2 tad-Direttiva 2004/48<sup>18</sup> tippreċiża li, skont din l-istituzzjoni, id-drittijiet tal-awtur huma fost dawn id-drittijiet. Mill-ġurisprudenza tal-Qorti tal-Ġustizzja jirriżulta wkoll li d-drittijiet tal-awtur jaqgħu taht il-kunċett ta' "proprjetà intellettuali", fis-sens ta' din id-direttiva<sup>19</sup>.

45. Skont il-premessa 17 ta' din id-direttiva, il-miżuri, il-proċeduri u r-rimedji previsti fiha għandhom jiġu ddeterminati f'kull każ b'tali mod li jittiehdu inkunsiderazzjoni l-karatteristiċi speċifiċi ta' din il-kawża. F'dan ir-rigward, il-premessa 19 tal-istess direttiva<sup>20</sup> tenfasizza li d-drittijiet tal-awtur jeżistu mill-ħolqien ta' xogħol u ma jehtigux registrazzjoni formali. Fir-rigward ta' dawn id-drittijiet, mill-ġurisprudenza tal-Qorti tal-Ġustizzja dwar id-Direttiva 2001/29/KE<sup>21</sup> jirriżulta li l-kunċett ta' "xogħol" jikkonsisti f'żewġ elementi. Minn naħa, jimplika oġġett oriġinali li huwa kreazzjoni intellettuali speċifika għall-awtur tiegħu u, min-naħa l-oħra, jehtieg l-espressjoni ta' dan il-ħolqien. Fir-rigward tal-ewwel element, sabiex oġġett jitqies bħala oriġinali, huwa kemm meħtieġ kif ukoll suffiċjenti li jirrifletti l-personalità tal-awtur tiegħu, billi juri l-għażliet ħielsa u kreattivi ta' dan tal-aħħar. Fir-rigward tat-tieni element, il-kunċett ta' "xogħol" imsemmi fid-Direttiva 2001/29 neċessarjament jimplika l-eżistenza ta' oġġett identifikabbli bi preċiżjoni u oġġettività suffiċjenti<sup>22</sup>. Hija l-qorti tar-rinviju li għandha tivverifika jekk TB għamlithiex plawżibbli, billi pprezentat provi suffiċjenti, li hija l-proprjetarja tad-drittijiet tal-awtur fir-rigward tal-immagni C fir-rigward tar-riproduzzjoni tagħha kkummerċjalizzata minn Castorama.

46. Għandu jingħad ukoll li l-iskop tad-Direttiva 2004/48 huwa li jiġi stabbilit bilanċ ġust bejn, minn naħa, l-interess tad-detenturi fil-protezzjoni tad-drittijiet tal-proprjetà intellettuali tagħhom, sanciti fl-Artikolu 17(2) tal-Karta, u, min-naħa l-oħra, il-protezzjoni tal-interessi u d-drittijiet fundamentali tal-utenti ta' oġġetti protetti kif ukoll tal-interess ġenerali. B'mod aktar speċifiku, fir-rigward tal-Artikolu 8 ta' din id-direttiva, il-Qorti tal-Ġustizzja diġà kellha l-okkażjoni tiddeċiedi li din id-dispożizzjoni għandha l-għan li tirrikonċilja r-rispett għal diversi drittijiet, b'mod partikolari d-dritt għal informazzjoni tad-detenturi u d-dritt għall-protezzjoni tad-data personali tal-utenti<sup>23</sup>.

47. Fl-istess sens, l-Artikolu 3(1) tad-Direttiva 2004/48 jipprovdi li l-miżuri, il-proċeduri u r-rimedji għandhom ikunu, *inter alia*, ġusti u ekwi u ma għandhomx ikunu għaljin bla bżonn. Min-naħa l-oħra, skont it-termini tal-paragrafu 2 tal-istess artikolu, dawn il-miżuri, proċeduri u rimedji għandhom ikunu effettivi, proporzjonati kif ukoll dissważivi u jiġu applikati b'tali mod li

<sup>18</sup> ĠU 2005, L 94, p. 37.

<sup>19</sup> Ara, pereżempju, is-sentenza tat-18 ta' Diċembru 2019, IT Development (C-666/18, EU:C:2019:1099).

<sup>20</sup> Skont din il-premessa, "[m]inhabba li d-drittijiet ta' l-awtur jeżistu sa mill-bidu tal-kreazzjoni tax-xogħol u ma tirrikjedix registrazzjoni formali, huwa xieraq li tiġi addotata ir-regola stipulata fl-Artikolu 15 tal-Konvenzjoni ta' Berna, li tistabbilixxi l-preżunzjoni fejn l-awtur ta' biċċa xogħol letterarja u artistika tkun meqjusa tiegħu/tagħha jekk ismu/ismha jidher fuq il-biċċa xogħol [...]".

<sup>21</sup> Direttiva 2001/29/KE tal-Parlament Ewropew u tal-Kunsill tat-22 ta' Mejju 2001 dwar l-armonizzazzjoni ta' ċerti aspetti ta' drittijiet tal-awtur u drittijiet relatati fis-soċjetà tal-informazzjoni (ĠU Edizzjoni Speċjali bil-Malti, Kapitolu 7, Vol. 1, p. 230).

<sup>22</sup> Ara s-sentenza tal-11 ta' Ġunju 2020, Brompton Bicycle (C-833/18, EU:C:2020:461, punti 22 sa 25).

<sup>23</sup> Ara s-sentenza tad-9 ta' Lulju 2020, Constantin Film Verleih, (C-264/19, EU:C:2020:542, punti 37 u 38 kif ukoll il-ġurisprudenza ċċitata). Ara wkoll il-Komunikazzjoni tal-Kummissjoni lill-Parlament Ewropew, lill-Kunsill u lill-Kumitat Ekonomiku u Soċjali Ewropew, tad-29 ta' Novembru 2017, Gwida dwar ċerti aspetti tad-Direttiva 2004/48/KE tal-Parlament Ewropew u tal-Kunsill fuq l-infurzar tad-drittijiet tal-proprjetà intellettuali (COM(2017) 708 final), p. 11, skont liema "biex jiġi żgurat l-użu bbilanċjat tas-sistema ta' infurzar tad-drittijiet tal-proprjetà intellettuali, jenhtieg li l-awtoritajiet ġudizzjarji kompetenti, b'mod ġenerali, jagħmlu valutazzjoni każ b'każ meta jqisu l-użu tal-miżuri, tal-proċeduri u tar-rimedji" previsti mid-Direttiva 2004/48.

joffru salvagwardji kontra l-użu ħażin tagħhom. Dan l-artikolu għalhekk jobbliga lill-Istati Membri u, fl-aħħar mill-aħħar, lill-qrati nazzjonali, li joffru garanziji li, b'mod partikolari, it-talba għal informazzjoni msemmija fl-Artikolu 8 ta' din id-direttiva ma tintużax b'mod abbużiv<sup>24</sup>.

48. Għaldaqstant, hija l-qorti tar-rinviju li għandha tevalwa l-fondatezza tat-talba għal informazzjoni u li tivverifika li r-rikorrenti ma użatx din it-talba b'mod abbużiv. Għal dan il-għan, hija din tal-aħħar li għandha tieġu debitament inkunsiderazzjoni ċ-ċirkustanzi oġġettivi kollha tal-kawża, inkluż l-aġir tal-partijiet<sup>25</sup>. Fil-każ li din il-qorti tikkonstata l-eżistenza ta' abbuż ta' drittijiet, hija għandha tirrifjuta l-benefiċċju tad-dritt għall-informazzjoni previst fl-Artikolu 8 tad-Direttiva 2004/48<sup>26</sup>.

49. Fid-dawl ta' dak kollu li ntqal iktar 'il fuq, inqis li l-Artikolu 8(1) ta' din id-direttiva għandu jiġi interpretat fis-sens li, fil-kuntest ta' azzjoni relatata ma' ksur ta' dritt tal-proprjetà intellettuali, ir-rikorrent għandu juri b'mod plawżibbli, billi jipprezenta provi suffiċjenti, li huwa d-detentur tad-dritt tal-proprjetà intellettuali inkwistjoni, mingħajr ma jkun meħtieġ li huwa jistabbilixxi dan il-fatt, b'mod partikolari meta t-talba għal informazzjoni titressaq qabel il-prezentata ta' azzjoni għad-danni għal ksur ta' dritt tal-proprjetà intellettuali. Il-qorti tar-rinviju għandha wkoll tevalwa l-fondatezza ta' din it-talba u tieġu inkunsiderazzjoni ċ-ċirkustanzi oġġettivi kollha tal-kawża, inkluża l-imġiba tal-partijiet, għall-finijiet, b'mod partikolari, tal-verifika li r-rikorrent ma jkunx għamel użu abbużiv minn din it-talba.

## V. Konkluzjoni

50. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja tirrispondi għad-domandi magħmula mis-Sąd Okręgowy w Warszawie (il-Qorti Reġjonali ta' Varsavja, il-Polonja) kif ġej:

L-Artikolu 8(1) tad-Direttiva 2004/48/KE tal-Parlament Ewropew u tal-Kunsill tad-29 ta' April 2004 fuq l-infurzar tad-drittijiet tal-proprjetà intellettuali,

għandu jiġi interpretat fis-sens li:

fil-kuntest ta' azzjoni relatata ma' ksur ta' dritt tal-proprjetà intellettuali, ir-rikorrent għandu juri b'mod plawżibbli, billi jipprezenta provi suffiċjenti, li huwa d-detentur tad-dritt tal-proprjetà intellettuali inkwistjoni, mingħajr ma jkun meħtieġ li huwa jistabbilixxi dan il-fatt, b'mod partikolari meta t-talba għal informazzjoni titressaq qabel il-prezentata ta' azzjoni għad-danni għal ksur tad-dritt tal-proprjetà intellettuali. Il-qorti tar-rinviju għandha wkoll tevalwa l-fondatezza ta' din it-talba u tieġu inkunsiderazzjoni ċ-ċirkustanzi oġġettivi kollha tal-kawża, inkluża l-imġiba tal-partijiet, għall-finijiet, b'mod partikolari, tal-verifika li r-rikorrent ma jkunx għamel użu abbużiv minn din it-talba.

<sup>24</sup> Ara, f'dan is-sens, is-sentenza tat-28 ta' April 2022, Phoenix Contact (C-44/21, EU:C:2022:309, punt 43).

<sup>25</sup> Ara, f'dan is-sens, is-sentenza tat-12 ta' Settembru 2019, Bayer Pharma (C-688/17, EU:C:2019:722, punt 70).

<sup>26</sup> Ara, f'dan is-sens, il-konkluzjonijiet tal-Avukat Ġenerali Szpunar fil-kawża M.I.C.M. (C-597/19, EU:C:2020:1063, punt 121).